

АДЗНАКА ДЛЯ ПЛЁННАЙ ПРАЦЫ

Прэзідэнт Аляксандр Лукашэнка аб'явіў падзякі 13 дзеячам розных сфер

«За ўзорнае выкананне службовых абавязкаў, значны асабісты ўнёсак у забеспячэнне абараназдольнасці краіны ўзнагароды ўдастоены камандуючы сіл спецыяльных аперацый Узброеных Сіл генерал-маёр Вадзім Дзенісенка і намеснік начальніка Генеральнага штаба Узброеных Сіл — начальнік галоўнага апера тыўнага ўпраўлення Генштаба Узброеных Сіл генерал-маёр Павел Муравейка», — перадае прэс-служба Прэзідэнта.

За шматгадовую плённую працу, значны асабісты ўнёсак у рэалізацыю дзяржаўнай палітыкі ў галіне сацыяльнай абароны насельніцтва аб'яўлена падзяка начальніку Талачынскага раённага аддзела Віцебскага абласнога ўпраўлення Фонду сацыяльнай абароны насельніцтва Галіне Краўчанцы і начальніку Крычаўскага міжраённага аддзела Магілёўскага абласнога ўпраўлення Дэпартамента дзяржаўнай інспекцыі працы Аляксандру Ляневічу.

Сярод узнагароджаных — прадстаўнікі аграрнага сектара (дырэктар ААТ «Пружанскі льнозавод» Мікалай Жогала і ААТ «Бярозаўскі камбікормавы завод» Міхаіл Казека) і Беларускага саюза ветэранаў вайны ў Афганістане (намеснік старшыні Фрунзенскай раённай арганізацыі Мінска Ігар Лазука і старшыня Шчучынскай раённай арганізацыі Артур Місюк). Падзякай кіраўніка краіны таксама адзначаны машыніст лакаматыўнага дэпо Маладзечна Мінскага аддзялення Беларускай чыгункі Віктар Барысевіч і брыгадзір прадпрыемстваў чыгуначнага транспарту і метрапалітэнаў Магілёўскай дыстанцыі пугі Магілёўскага аддзялення Беларускай чыгункі Сяргей Шкрэдаў.

Высокай адзнакі ўдастоеныя загадчык кафедры філасофіі і метадалогіі Беларускага дзяржаўнага ўніверсітэта Анатоль Зелянкоў, дэкан факультэта гісторыі, камунікацый і турызму Гродзенскага дзяржаўнага ўніверсітэта імя Янкі Купалы Тамара Піваварчык, дырэктар Інстытута гісторыі Нацыянальнай акадэміі навук Вячаслаў Даніловіч.

Марыя ДАДАЛКА.

НАС ЧУЮЦЬ І ПРАЗ АТЛАНТЫКУ

Дзяржаўнага сакратара ЗША Майкла Пампеа чакаюць у Мінску 1 лютага Гэту інфармацыю пацвердзілі ў прэс-службе Міністэрства замежных спраў Беларусі. Візіт высокага госця быў запланаваны яшчэ на пачатак студзеня, але адменены пасля падзей у Іраку.

«Былі прадугледжаны перагаворы на найвышэйшым узроўні, сустрэча з міністрам замежных спраў Уладзімірам Макеем і іншыя мерапрыемствы. Бакі планавалі абмеркаваць увесь спектр пытанняў беларуска-амерыканскіх адносін і рэгіянальную бяспеку», — перадае БелТА.

Падчас тэлефоннай размовы 6 студзеня міністр замежных спраў Беларусі выказаў свайму амерыканскаму калегу гатоўнасць прыняць яго з візітам ва ўзаемапрымальныя даты.

Парламенцкі дзённік

А ШТО ДУМАЮЦЬ СТУДЭНТЫ?

Дэпутаты расказалі ім аб меркаваных зменах у адміністрацыйным заканадаўстве

Размова, тон якой задаў кіраўнік дзяржавы пры наведванні вышэйшых навучальных устаноў, адбылася ў аўторак у Акадэміі кіравання пры Прэзідэнце Рэспублікі Беларусь. Дэпутаты Палаты прадстаўнікоў прыйшлі да студэнтаў, аспірантаў і выкладчыкаў прававога профілю трох ВНУ (Акадэмія кіравання, БДУ, БДЭУ), каб выслухаць іх думкі адносна карэктываў у кодэксы, якія датычацца адміністрацыйных правапарушэнняў.

Пакаранне не дзеля пакарання

«Мы сабраліся тут, каб пачуць думкі моладзі, выкладчыкаў, аспірантаў — тых, хто прафесійна працуе з пытаннямі адміністрацыйнай адказнасці, — растлумачыў мэту сустрэчы член Пастаяннай камісіі па адукацыі, культуры і навуцы Сяргей Клішэвіч. — Мы сустракаемся з людзьмі для таго, каб дакумент атрымаўся максімальна дзейсны, каб ён даў магчымасць грамадзянам адчуваць сябе больш свабоднымі. У нас з шасці мільёнаў працаздольнага насельніцтва за пяць апошніх гадоў тры мільёны маюць адміністрацыйныя спагнанні. Гэта значыць, палова людзей у нечым вінаватая. Гэта можа выклікаць сацыяльнае напружанне. Мы павінны яго зняць».

Парламентарыі паведамілі, што адносна абнаўлення адміністрацыйных кодэксаў у Нацыянальны сход паступіла ўжо каля 1,5 тысячы прапаноў. Часта гэта бытавыя пытанні. Напрыклад, спрэчкі, якія ўзнікаюць у дачыненні да экалагіі, калі першыя навялі парадок на тэрыторыі вакол свайго ўчастка, а другія вінавацяць іх у парушэнні экалагічных правіл.

Гэта і пытанні, звязаныя з правіламі дарожнага руху, доля якіх складае прыблізна 80 % ад усіх адміністрацыйных спагнанняў. Чакаецца змякчэнне санкцый за такія парушэнні правіл дарожнага руху, як пераход вуліцы ў непрызначаным месцы, праінфармавалі дэпутаты журналістаў перад пачаткам размовы з моладдзю. Там, дзе, акрамя штрафу, прадугледжана папярэджанне, апошняе мяркуецца зрабіць нормай для тых, хто ўпершыню парушыў правіл дарожнага руху.

Самае складанае — прафілактыка

У праект змянення кодэксаў асобнай главой плануецца ўнесці меры прафілактычнага характару. «Гэта важная частка будучага юрыдычнага дакумента, якую нам належыць распрацаваць, — гэта



Дэпутаты Палаты прадстаўнікоў Нацыянальнага сходу Беларусі Наталля ГОЛУБ, Ігар ЗАВАЛЕЙ, Сяргей КЛІШЭВІЧ і Павел МІХАЛЮК на сустрэчы са студэнтамі, прававедамі і выкладчыкамі адміністрацыйнага права Акадэміі кіравання, БДЭУ і БДУ.

цалкам новы кірунак, — адзначыў дэпутат. — Важна прадугледзець, на каго будзе ўскладзена функцыя прафілактыкі. Гэта вельмі глабальнае пытанне. Сёння той, хто выносіць рашэнне, часта зацікаўлены выпісаць штраф, а не папярэдзіць. Мы ж павінны кіравацца справядлівасцю. Тут, акрамя прыняцця адпаведных паправак, трэба правесці работу з тымі, хто выконвае нормы кодэкса. Той, хто атрымае новы дакумент, павінен ведаць, як з ім працаваць».

Неабходна пры гэтым мінімізаваць і рызыку карупцыйнага складніка, дадаў Сяргей Клішэвіч. Для гэтага трэба дакладна прапісаць, за якія парушэнні можна папярэджваць, а за якія трэба караць. Магчыма, такое рашэнне павінна прымацца калегіяльна.

Дэпутаты заўважылі, што ў прапанавах, якія паступілі па гэтых законапраектах, размова не толькі пра палягчэнне цяжару адміністрацыйнай адказнасці. Па некаторых пытаннях грамадзяне выступаюць за больш жорсткія меры: язда ў нецвярзым стане, праезд на чырвоны сігнал святлафора, курэнне ў грамадскіх месцах.

Моладзь — за смеласць

Студэнты прыйшлі на сустрэчу відэавочна падрыхтаваныя, але адна з першых прапаноў прагучала ад **выкладчыка кафедры канстытуцыйнага і адміністрацыйнага права Акадэміі кіравання пры Прэзідэнце Рэспублікі Беларусь Артура ГАСАНАВА**.

«Калі мы паглядзім частку 5 артыкула 18.22 «Парушэнне асобай, якая кіравала транспартным сродкам, іншых правіл дарожнага руху, акрамя парушэнняў, прадугледжаных артыкуламі 18.12—18.16, 18.19—18.21 гэтага кодэкса і часткамі 1—4 гэтага артыкула, цягне папярэджанне або накладанне штрафу ў памеры да пяці дзясятых базавай велічыні, — працягваў ён. — На мой погляд, тут варта канкрэтызаваць: за якія менавіта пункты правіл дарожнага руху прымяняць гэту адказнасць? Мяркую, што прымяняць за ўсё немэтазгодна. Гэта датычыцца і іншых сфер».

Іншая заўвага, ужо ад старшакурсніцы, датычылася неабходнасці змяніць заканадаўства аб прыцягненні да адказнасці не толькі грамадзян, але і суб'ектаў гаспадарання. «Напрыклад, цяпер за адно парушэнне можна прыцягнуць да адказнасці і юрыдычную, і службовую асобу, што мае наступствам двойную адказнасць. Мяркуем, што неабходна прыцягваць да адказнасці альбо юрыдычную асобу, альбо службовую асобу», — растлумачыла дзяўчына.

Артур Гасанаў дадаў: пакаранне робіцца яшчэ цяжэйшае з-за таго, што ў парадку рэгрэсу з вінаватай службовай асобы спаганяецца матэрыяльная страта юрыдычнай асобы. Гэта значыць, прадпрыемства можа прад'явіць вінаватому работніку адпаведны іск, у выніку чаго той двойчы панясе пакаранне. Правапрымяняльная практыка паказвае, што, як правіла, так і адбываецца.

«Акрамя таго, у нас ёсць некаторыя адміністрацыйныя спагнанні, якія носяць доўгатэрміновы характар, — звярнула ўвагу дэпутатаў іншая студэнтка. — Наша заканадаўства не дазваляе датэрмінова спыніць такое спагнанне. Напрыклад, пазбаўленне спецыяльнага права займацца пэўнай дзейнасцю. Калі суб'ект гаспадарання дэманструе законнапаласлухнасць, чаму б не даць яму магчымасць вызваліцца ад спагнання? Размова, як правіла, ідзе ад адкліканых за нейкія парушэнні ліцэнзій».

Шэраг іншых прапаноў ад студэнтаў і аспірантаў прагучаў падчас круглага стала: павялічыць памер шкоды, за якую асоба прыцягваецца да крымінальнай адказнасці пры крадзяжы; прадугледжваць адсутнасць умоў для аплаты праезду ў грамадскім транспарце пры вынясенні рашэння аб адпаведнай адміністрацыйнай адказнасці; уключыць у КаАП палажэнні аб адміністрацыйных правапарушэннях з іншых дакументаў (указаў і дэкрэтаў); павысіць прававую культуру грамадзян; скараціць пералік асоб, якія маюць права выносіць рашэнне аб адміністрацыйнай адказнасці; абмежаваць тэрмін затрымання фізічнай асобы ў выпадку адміністрацыйнага парушэння пры немагчымасці ўстанавіць яго асобу і іншыя.

Парламентарыі паабяцалі выкласці пачутую на сустрэчы пазіцыю студэнтаў і выкладчыкаў перад профільнай камісіяй, якая будзе разглядаць усе ініцыятывы па папраўках у кодэксы.

Вольга МЯДЗВЕДЗЕВА.

ШТО Ё СВЕЦЕ РОБІЦЦА

У Іспаніі абвешчана кліматычнае надзвычайнае становішча



Урад Іспаніі аб'явіў кліматычнае надзвычайнае становішча, паабяцаўшы да канца вясны прадставіць праграму па барацьбе з глабальным пацяпленнем. Гэтае рашэнне было прынята на фоне масавых акцый пратэсту, арганізаваных экаактывістамі, якія звязваюць змену клімату з чалавечай дзейнасцю, у прыватнасці, з забруджваннем атмасферы. Усяго кабінет міністраў аб'ядае анансаваць 30 мер па абароне экалогіі. Мяркуецца, што да 2050-га краіна радыкальна скароціць выкіды вуглякіслага газу. У найбліжэйшыя дваццаць гадоў, згодна з праектам, Іспанія павінна на 95 працэнтаў перайсці на аднаўляльныя крыніцы энергіі, вырашыць праблему забруджвання навакольнага асяроддзя пры выкарыстанні велікагрузнага транспарту і дамагацца скарачэння выкідыў CO₂ у сельскай гаспадарцы. Як адзначыла міністр экалагічнага пераходу Тэрэса Рыберы, належная

рэалізацыя гэтай праграмы прынцыпова важная для развіцця рэгіёнаў і для будучых пакаленняў іспанцаў.

Прэзідэнтам Грэцыі ўпершыню абрана жанчына

Парламент Грэцыі прагаласаваў за кандыдатуру Кацярыны Сакеларопулу на пасаду прэзідэнта краіны. Пра гэта сведчыць падлік пададзеных за яе галасоў, перадае карэспандэнт ТАСС. Сакеларопулу была абраная ўжо ў першым туры. Яе кандыдатуру падтрымаў 261 парламентарый. Да апошняга часу Сакеларопулу была старшынёй дзяржаўнага савета — вярхоўнага адміністрацыйнага суда. Дзякуючы галасам, пададзеным за яе дэпутатамі кіруючай правацэнтрыскай партыі «Новая дэмакратыя», галоўнай апазіцыйнай партыі «Каліцыя радыкальных левых сіл СІРЫЗА» і левага «Руху перамен», 63-гадовая Кацярына Сакеларопулу стала першай жанчынай на найвышэйшай дзяржаўнай пасадзе



ў гісторыі краіны. Яе кандыдатуру вылучыў прэм'ер-міністр Грэцыі Кірыякас Міцатакіс. Урачыстая цырымонія прысягі Сакеларопулу пройдзе 13 сакавіка.

Стаў вядомы новы лідар «Ісламскай дзяржавы»

Новым лідарам тэрарыстычнай групы стаў адзін з яе заснавальнікаў і ідэолаг Амір Мухамед Сайд Абдэль Рахман аль-Маўле. Пра гэта паведаміла газета The Guardian са спасылкай на крыніцы ў разведцы. Па звестках амерыканскага дзярждэпа, Амір Абдэль Рахман — урадзенец Ірака, прапаведнік і адзін з намеснікаў колішняга лідара «Ісламскай дзяржавы» Абу Бакра аль-Багдадзі, які ў канцы кастрычніка мінулага года быў ліквідаваны падчас спецаперацыі ЗША ў правінцыі Ідліб. Яны знаёмыя з 2004 года, калі былі зняволеныя ў амерыканскім лагеры ў Іраку. Паводле інфармацыі The Guardian, Амір Абдэль Рахман спрабуе аб'яднаць кіраўніцтва групы, якое цяпер амаль цалкам складаецца з тэрарыстаў, што далучыліся да ІД на позніх этапах яе існавання. Па звестках экспертаў, новы лідар можа хавацца ў ваколіцах іракскага Мосула, дзе вывучаў шарыяцкае права. За інфармацыю, якая дазволіць злавіць Аміра Абдэля Рахмана ці іншых найбліжэйшых паплечнікаў аль-Багдадзі, улады ЗША прапанавалі ўзнагароджанне ў памеры да 5 мільёнаў долараў.